

## **Паёми шодбошӣ ба муносибати Рӯзи Парчами давлатӣ**

Submitted by Ҳайати тадорукот on 24 November, 2023 - 08:00

[1]

Ҳамватанони азиз!

Ҳамаи шуморо ба муносибати Рӯзи Парчами давлатӣ, ки рамзи муқаддаси соҳибдавлативу соҳибхтиёрӣ, ифодагари орзуву ормони миллӣ ва арзишҳои олиии тамаддуни халқи тоҷик мебошад, самимона табрик мегӯям.

Парчами давлати навини тоҷикон зодаи даврони соҳибистиқлолӣ буда, аз нахустин рӯзҳои

қабули он мардуми мо дар роҳи ваҳдату ҳамдигарфаҳмӣ, сулҳу оромӣ ва бунёди давлатдорӣ миллии худ қадамҳои устувор гузошанд ва ба зиндагии осудаву ороми имрӯза расиданд.

Парчами давлатии Тоҷикистон, ки танҳо баъди гузашти беш аз як соли соҳибистиқлолӣ, дар иҷтимоии шонздаҳуми Шӯрои Олӣ ва дар вазнинтарин рӯзҳои таърихи халқамон қабул гардид, мардуми кишвар ва фарзандони огоҳу бедордиди Ватанро ба хоҳири барқарорсозии ҳокимияти конститусионӣ, сулҳу оромӣ, таъмин намудани волоияти қонун ва муҳимтар аз ҳама, ҳимояи истиқлолу озодӣ ва якпорчагии сарзамини аҷдодӣ муттаҳид намуд ва ба онҳо тавону неру бахшид.

Парчами давлатӣ дар қатори Нишон ва Суруди милли аз ҷумлаи муқаддасоти миллати соҳибхитӣ ва давлати соҳибистиқлол ба ҳисоб меравад.

Бояд гуфт, ки Парчам аз байни се рукни муқаддаси милли дар ҳаёти сиёсӣ иҷтимоии халқи тоҷик мақому манзалати хосса дорад.

Зеро таърихи парчамдорӣ миллати мо аз Дирафши Ковиёнӣ оғоз мегардад ва мо имрӯз аз ин таърихи пурғановати чандинҳазорсола ҳувият ва ҳастии халқамонро ҳифз кардааст, ифтихор мекунем.

Парчами давлатӣ ба сифати яке аз рамзҳои асосии давлатдорӣ, таҷассумгари асосҳои таърихӣ, мероси ғановатманду арзишманди милли, ифодагари мақсаду маром ва орзуву омили мардуми куҳанбунёдамон, дар ҳақиқат мояи ифтихори ҳар фарди ватандӯсту ватандор мебошад.

Дар фазои Тоҷикистони соҳибистиқлол парафшон гардидани ин рамзи муқаддас тантанаи озодӣ, иттиҳод ва адолат ба ҳисоб меравад, ки тоҷикон дар заминаи чунин арзишҳои наҷотбахшу созанда ҳамчун миллати мутамаддин ташаккул ёфтаанд.

Мардуми сарбаланди мо парчамро чун нишонаи нангу номус ва адолату осоиш ҳамеша ҳифз мекунанд ва тибқи анъанаи ниёгони худ парафшон будани парчамро бо сарафросии ҳар як фард баробар медонанд.

Қобили зикр аст, ки имрӯз Парчами давлатӣ ба омили бисёр муҳими болоравии ҳисси милли, худшиносӣ худогоҳӣ ва ифтихори ватандорӣ шаҳрвандони Тоҷикистони соҳибистиқлол табдил ёфтааст.

Ҳоло ин рамзи муқаддаси милли хурду бузурги мардумро ба заҳмати аҳлона, созандагӣ ободкорӣ, таҷкими иқтисодӣ давлат ва баланд бардоштани обрӯи он дар арсаи байналмилалӣ роҳнамоӣ мекунад.

Дар ин ҷода, махсусан, ҷавонони кишвари мо нақши назаррас доранд.

Онҳо бо дастоварду комёбиҳои худ дар соҳаҳои илму фарҳанг ва варзиш Парчами давлати тоҷиконро на танҳо дар дохили мамлакат, балки берун аз он дар чорабиниву мусобиқаҳои сатҳи ҷаҳонӣ баланд мебардоранд.

Меҳоҳам бо ифтихору қаноатмандӣ зикр намоям, ки ҳоло мардуми шарифи кишвар, баҳусус, насли ҷавону ояндасозӣ мо сиёсати бунёдкоронаи Ҳукумати мамлакатро дастгирӣ намуда, хуб дарк намудаанд, ки эҳтироми рамзҳои милли, аз ҷумла Парчами давлатӣ маъноӣ ифтихор аз давлати соҳибистиқлол, арҷгузорӣ ба гузаштаи халқи бостониямон ва заҳмати содиқона ба хоҳири фардои ободи Ватани маҳбубамонро дорад.

Мардуми шарифи Тоҷикистон зеро Парчами милли ба сулҳу оромӣ, суботи сиёсӣ ва ваҳдати милли расид ва мо сиёсати созандаву бунёдкоронаамонро барои баланд бардоштани сатҳи сифати зиндагии мардум ва эъмори ҷомеаи нав – ҷомеаи озоду демократӣ ва ҳуқуқбунёду дунявӣ минбаъд низ таҳти ин рамзи муқаддаси милли амалӣ мегардонем.

Дар шароити пуртазоду печидаи ҷаҳони муосир тарбия кардани насли худогоҳу худшинос,

## Паёми шодбошӣ ба муносибати Рӯзи Парчами давлатӣ

Published on The Committee of Language and Terminology by the Government of the Republic of Tajikistan (<https://kumitaizabon.tj>)

ватандӯсту ватанпараст ва созандаву ободгар вазифаи мақомоти давлатӣ, олимону зиёиён, аҳли адаб, кормандони воситаҳои ахбори умум, падару модарон ва тамоми ҷомеа мебошад.

Мову шумо бояд Ватани худро сидқан дӯст дорем, ба қадру қимати Ватану ватандорӣ расем ва ҳамеша шукронаи истиқлолу озодӣ, сулҳу амнияти кишвар ва ваҳдати миллиро намоем.

Мову шумо бояд меҳнати созандаву бунёдкоронаро мақсаду мароми асосии зиндагӣ қарор дода, тамоми имконияту неруи худро ба хотири ободии Тоҷикистони соҳибистиқлол равона созем.

Бори дигар тамоми шаҳрвандони кишварро ба ифтихори Рӯзи Парчами давлатӣ самимона табрик гуфта, ба хонадони ҳар яки шумо – ҳамватанони азиз – хушбахтиву хушиқболӣ, файзу баракат ва ба Тоҷикистони маҳбубамон рушду тараққиёти рӯзафзун орзу менамоем.

Бигзор, Парчами пурҷилову нурафшони истиқлол дар қалби ҳар як сокини Тоҷикистон меҳри Ватанро афзунтар созад ва асрҳои аср дар фазои озоди кишварамон парафшонӣ намояд.

Рӯзи Парчами давлатӣ муборак бошад, ҳамватанони азиз!

Манбаъ: <http://president.tj/node/31985> [2]

### Content rating:

Average: 5 (1 vote)

### Category:

- [Ахбори рӯз](#) [3]

---

Source URL: <https://kumitaizabon.tj/en/node/6977>

### Links

[1] [https://kumitaizabon.tj/sites/default/files/field/image/53234463798\\_2f9d6a102a\\_c\\_0.jpg](https://kumitaizabon.tj/sites/default/files/field/image/53234463798_2f9d6a102a_c_0.jpg) [2] <http://president.tj/node/31985> [3] <https://kumitaizabon.tj/en/taxonomy/term/10>